

Script of Morning Gojri News Bulletin 17 October 2024 at 1100Hrs
Instead of 1015Hrs

مارننگ گو جری نیوز بلیٹن مورخہ 17 اکتوبر 2024

یوہ آکا شوانی جموں بے عبیدالرحمن تیں خبر سُنو۔

LG Sinha

لیفٹنٹ گو رنر منوج سنہا نے گذشتہ روز بخشی کھیڈ میدان سرینگر مانہ لیجنڈ لیگ کرکٹ گا آخری میچ مانہ شرکت کر غے بین القوامی کھلاڑیاں نال ملاقات کی۔ اس دوران وے عرفان پٹھان، ما رٹن گپٹل، یو سف پٹھان، کیدار یا دؤ، ونے کمار تے دیگر کئی کھلاڑیاں نال ملیا اور اس تاریخی کرکٹ لیگ ور متعلقہ افراد نانہ مبارکباد پیش کی۔ سوشل میڈیا پیغام مانہ موصوف نے کہیو کہ یاہ تقریب کشمیر غے اندر اک نوا دور غی شروعات ہے۔ اور 36 سال غا وقفہ تیں بعد اس طرز غو کھیڈ مقابلو منعقد کرایو گیو ہے۔

Chief Minister

جموں کشمیر غا وزیر اعلیٰ عمر عبداللہ نے گذشتہ روز سرکار ری سطح ور اپنو عہدو سنبھالیو۔ اور یوٹی غے اندر اک الگ انداز غو سیا سی ماحول دیکھیو گیو۔ سول سیکریٹریٹ مانہ وزیر اعلیٰ غی آمد ور اعلیٰ افسران تے دیگر ملازماں نے اُن غو پُر جو ش استقبال کیو۔ اس تیں علاوہ جناب عمر عبداللہ نانہ تقریب غے دوران سلامی پیش کی گئی۔ وزیر اعلیٰ نے اپنا دفتر مانہ قدم رکھیا اور عہدو سنبھال تیں پہلاں اُت تمام ملازمین نال پُر جو ش ملاقات کی۔ عہدو سنبھال تیں بعد موصوف نے انتظامیہ سیکریٹریاں نال تعارفی میٹنگ کی جس دوران نائب وزیر اعلیٰ سریندر کمار چودھری تیں علاوہ وزراء وچوں سکینہ اِتو، جاوید احمد رانا، جاوید احمد ڈار تے ستیش شرما وی موجود تہا۔ اس تعارفی میٹنگ غے دوران چیف سیکریٹری اتل ڈلو، پولیس غا ڈائریکٹر جنرل نلین پُر بہات تے دیگر تمام انتظامیہ سیکریٹری وی موجود تہا۔ اس دوران وزیر اعلیٰ نے پُر امن طریقہ نال حالیہ انتخابات کران ور افسران نانہ مبارکباد پیش کی۔ وزیر اعلیٰ نے کہیو کہ سرکار غی پہلی ترجیح عوام ہے اور سرکار غو بنیا دی کم اپنا شہریاں غی خدمت اور اُن غی مشکلات غو ازالو کرنو ہے۔ اُن نے اس گل ور زور پایو کہ سرکار تے مقامی شہریاں درمیان فاصلاں نانہ ختم کیو جائے۔

PM Modi

وزیر اعظم نریندر مودی نے گذشتہ روز عمر عبداللہ غی جموں کشمیر غا وزیر اعلیٰ غے طور حلف برداری لین ور مبارکباد پیش کی ہے۔ اور کہیو ہے کہ مرکز جموں کشمیر غی ترقی واسطے وزیر اعلیٰ نال مل غے کم کرے گی۔ واضع رہے کہ 2019 مانہ دفعہ 370 غی منسوخ تیں بعد پہلی بار نیشنل کانفرنس غا لیڈر عمر عبداللہ نے وزیر اعلیٰ غا عہدہ غو حلف لیا ہے اور عوام غی چنی وی سرکار نے اقتدار سنبھالیو ہے۔

Dr Jatindera Singh

مرکزی وزیر مملکت ڈاکٹر جنندر سنگھ نے گذشتہ روز نوی دہلی مانہ اک اجلاس غے دوران اس گل ور زور پایو ہے کہ بھارت غے اندر ماحول غا تحفظ واسطے متعین اہداف نانہ حاصل کرن واسطے سرکار، صنعتاں، سول سوسائٹی تے دیگر اداراں غے درمیان

مضبوط رابطو رہنو چاہیے۔ انہاں نے کہیو کہ ماحولیاتی تبدیلی ور قابو پان واسطے موثر اقدام کرن غی ضرورت ہے۔ اُن نے کہیو کہ سرکار وزیر اعظم نریندرمودی غی قیادت مانہ ماحولیاتی تحفظ خاطر ہر طرح غی مدد کرن واسطے تیار ہے۔

Commissioner JMC

جموں میونسپل کارپوریشن غا کمشنر ڈاکٹر دیوانش یا ڈو نے شہر غے اندر کئی میونسپل وارڈاں غو دورو لایو جن مانہ اکل پور، ڈرگا چک تے سنگرام پور وغیرہ شامل ہیں۔ اس دوران موصوف نے مقامی رہائشیان نال ملاقات کی اور سوچہ بھارت ابھیان غے تحت بیت الخلاء تعمیر کرن اور صفائی ستھرائی غا ماحول نانہ قائم کرن غی یقین دہانی کرائی۔ اس تیں علاوہ مقامی لوکاں واسطے پارک تعمیر کرن اور وارڈاں غے اندر دیگر ترقیا تی کم کاج بارے وی دسیو گیو۔ اس دورہ غے دوران کئی مقامی لوکاں نے اپنی مانگ کمشنر موصوف غے سامنے رکھی جن غا ازالہ غی یقین دہانی کرائی گئی ہے۔

DC Reasi

ڈپٹی کمشنر ریاسی وشیش مہاجن نے گذشتہ روز پنجائیت پورا کوٹلہ ٹی آر سی رنسو بلاک پونی مانہ بلاک دیوس تقریب غی صدارت کی۔ اس تقریب مانہ مقامی لوکاں غی اک بڑی تعداد شریک تھی۔ اور لوکاں نے موصوف غے سامنے اپنی مانگ رکھیں۔ اس دوران سڑکاں غی تعمیر نو، کئی محکماں غے اندر عملہ غی کمی، تے بجلی سپلائی جیسا مدعاں ور گل بات کی گئی۔ ڈی ڈی سی موصوف نے عوام نانہ یقین دوايو کہ اُن غی تمام جائز مانگ متعلقہ محکماں تک پجا دتی جائیں گی تاکہ ویلے سر ان غو ازالو کیو جا سکے۔ سیکٹورل افسران نانہ ہدائیت جاری کی گئی کہ وے ایچ اے ڈی پی پروگرام متعلق بیداری نانہ عام کرن واسطے بیداری کیمپ منعقد کراویں اور سرکار غی دیگر فلاحی اسکیمیاں بارے وی لوکاں نانہ جانکاری فراہم کریں۔ مقامی لوکاں تیں اپیل کی گئی کہ وے اس طرز غا بیداری پروگراماں مانہ شرکت کریں اور سرکار غی اسکیمیاں تیں بدھوں بدھ فائدو حاصل کریں۔

DC Poonch

ڈپٹی کمشنر پونچھ وکاس کونڈل نے گذشتہ روز پھلاں غا پوداں واسطے اجوٹ مانہ تیار کی گئی نرسری غو دورو لایو اور باغبانی شعبہ غی ترقی واسطے کیا گیا اقدامات غو جائزو لیو۔ اس دوران ڈی سی موصوف نے متعلقہ محکمہ غی کوششاں نانہ سراہیو اور چیف ہا ریٹیکلچر افسر نانہ ہدائیت جاری کی کہ وے ضلع غے اندر گرائیاں مانہ اخروٹ غی پیداوار نانہ ترقی دین خاطر اہم اقدام کریں۔

Farmer Training

کساناں تے دیہی نوجواناں غے اندر ہنر غا باہدہ خاطر بابا جیتو کسان کیندر کریشی بھون تالاب تلو جموں مانہ 2 روزہ تربیتی پروگرام غو انعقاد کیو گیو ذراعت غی ڈائریکٹوریٹ نے 50 کساناں غی تربیت خاطر یوہ پروگرام شروع کیو ہے۔ اس دوران جموں مانہ ذراعت غا ڈائریکٹر ارویندر سنگھ رین نے اُن آلی نسلان واسطے خوراک غا تحفظ تے مٹی غا بچاؤ ور تبادلہ خیال کیو۔ اس دوران موصوف نے ذراعت شعبہ نال جڑی خواتین، خود مدد گروپاں

خاطر ”نمو ڈرون دیدی“ اسکیم غے تحت ڈرون مہیا کران غو وی اعلان کیو جس نال ہیل
تے کیڑے مار دوائی نانہہ وقت رہتیں فصلاں ور چھڑکیو جائے گو۔

اس غے نال ہی خبراں غو یوہ بلیٹن ختم ہوؤ۔
News Read by:-Abaid-Ur-Rehman
News Editor:- Mohd Mustkeem Baig
DEO:- Alam Khan
Skilled:- Rajat Paul